

*śrīḥ*

*śrīmate nigamāntamahādeśikāya namaḥ  
śrīmān veṅkaṭanāthāryaḥ kavitārkikakesarī |  
vedāntācāryavaryo me sannidhattāṃ sadā hr̥di ||*

*śrīmadvālmīkīyarāmāyaṇam*

*|| sundarakāṇḍam ||*

*pañcadaśaḥ sargaḥ*

*This document\* has been prepared by*

*Sunder Kidāmbi*

*with the blessings of*

*śrī raṅgarāmānuja mahādeśikan*

*His Holiness śrīmad āṇḍavan of śrīraṅgam*

---

\*This was typeset using L<sup>A</sup>T<sub>E</sub>X and the **skt** font.

śrīḥ  
śrīsītārāmābhyāṃ namaḥ  
śrīmate rāmānujāya namaḥ

॥ *sundarakāṇḍam* ॥  
*pañcadaśaḥ sargaḥ*

*vanasuṣamāmaivalokayatā hanumatā caityaprāsādasannidhau  
dayanīyāṃ sītāmālokyeyameva seti tarkaṇaṃ tasya prasannatā  
ca*

*sa vīkṣamāṇastatrastho mārgamāṇaśca maithilīm |  
avekṣamāṇaśca mahīm sarvāṃ tāmanvavaikṣata || 5.15.1 ||*

*santānakalatābhiśca pādairupaśobhitām |  
divyagandharasopetāṃ sarvataḥ samalaṅkṛtām || 5.15.2 ||*

*tāṃ sa nandanasaṅkāsāṃ mṛgapakṣibhirāvṛtām |  
harmyaprāsādasambādham kokilākulaṅkṛtām || 5.15.3 ||*

*kāñcanotpalapadmābhirvāpībhirupaśobhitām |  
bahvāsanakuthopetāṃ bahubhūmiḥgrhāyutām || 5.15.4 ||*

*sarvartukusumai ramyaiḥ phalavadbhiśca pādapaiḥ |  
puṣpitānāmaśokānāṃ śrīyā sūryodayaprabhām || 5.15.5 ||*

*pradīptāmiva tatrastho mārutiḥ samudaikṣata |  
niṣpatraśākhāṃ vihagaiḥ kriyamāṇāmivāsakṛt || 5.15.6 ||*

*vinīṣpatadbhiḥ śataśāścitraiḥ puṣpāvataṃsakaiḥ |  
samūlapuṣparacitairāśokaiḥ śokanāśanaiḥ || 5.15.7 ||*

*puṣpabhārātibhāraiśca sprśadbhiriva medinīm |  
karṇikāraiḥ kusumitaiḥ kiṃśukaiśca supuṣpitaiḥ || 5.15.8 ||*

sa deśaḥ prabhayā teṣāṃ pradīpta iva sarvataḥ |  
punnāgāḥ saptaparṇāśca campakoddālakāstathā || 5.15.9 ||

vivrddhamūlā bahavaḥ śobhante sma supuṣpitāḥ |  
śātakumbhanibhāḥ kecit kecidagniśikhaprabhāḥ || 5.15.10 ||

nīlāñjananibhāḥ kecit tatrāśokāḥ sahasraśaḥ |  
nandanam vibudhodyānam citram caitraratham yathā || 5.15.11 ||

ativrṭtamivācintyam divyam ramyaśriyāyutam |  
dvitīyamiva cākāśam puṣpajyotirgaṇāyutam || 5.15.12 ||

puṣparatnaśataiścitraṃ pañcamam sāgaram yathā |  
sarvartupuṣpairnicitam pādapairmadhugandhibhiḥ || 5.15.13 ||

nānānīnādairudyānam ramyam mṛgagaṇadvijaiḥ |  
anekagandhapravaham puṇyagandham manoharam || 5.15.14 ||

śailendramiva gandhādhyam dvitīyam gandhamādanam |  
aśokavanikāyāṃ tu tasyāṃ vānarapuṅgavaḥ || 5.15.15 ||

sa dadarśāvidūrastham caityaprāsādamūrjitam |  
madhye stambhasahasreṇa sthitam kailāsapāṇḍuram || 5.15.16 ||

pravālakṛtasopānam taptakāñcanavedikam |  
muṣṇantamiva cakṣūṃṣi dyotamānamiva śriyā || 5.15.17 ||

nirmalam praṃśubhāvatvādullikhantamivāmbaram |  
tato malinasamvītāṃ rākṣasībhiḥ samāvṛtām || 5.15.18 ||

upavāsakṛśāṃ dīnāṃ niḥśvasantīṃ punaḥ punaḥ |  
dadarśa śuklapakṣāḍau candrarekhāmivāmalām || 5.15.19 ||

mandaprakhyāyamānena rūpeṇa ruciraprabhām |  
pinaddhām dhūmajālena śikhāmiva vibhāvasoḥ || 5.15.20 ||

pītenaikena saṃvītāṃ kliṣṭenottamavāsasā |  
sapañkāmanalañkāraṃ vipadmāmiva padminīm || 5.15.21 ||

pīditāṃ duḥkhasantaptāṃ parikṣiṇāṃ tapasvinīm |  
graheṇāṅgārakeṇeva pīditāmiva rohiṇīm || 5.15.22 ||

aśrupūrṇamukhīm dīnāṃ kṛśāmanaśanena ca |  
śokadhyānaparāṃ dīnāṃ nityaṃ duḥkhaparāyaṇām || 5.15.23 ||

priyaṃ janamapaśyantīm paśyantīm rākṣasīgaṇam |  
svagaṇena mṛgīm hīnāṃ śvagaṇenāvṛtāmiva || 5.15.24 ||

nīlanāgābhayā veṇyā jaghanaṃ gatayaikayā |  
nīlayā nīradāpāye vanarājyā mahīmiva || 5.15.25 ||

sukhārḥāṃ duḥkhasantaptāṃ vyasanānāmakovidām |  
tāṃ vilokya viśālākṣīmadhikaṃ malināṃ kṛśām || 5.15.26 ||

tarkayāmāsa sīteti kāraṇairupapādibhiḥ |  
hriyamāṇā tadā tena rakṣasā kāmarūpiṇā || 5.15.27 ||

yathārūpā hi dṛṣṭā sā tathārūpeyamaṅganā |  
pūrṇacandrānanāṃ subhrūṃ cāruvṛttapayodharām || 5.15.28 ||

kurvatīm prabhayā devīm sarvā vitimirā diśaḥ |  
tāṃ nīlakaṇṭhīm bimboṣṭhīm sumadhyāṃ supraṭiṣṭhitām || 5.15.29 ||

sītāṃ padmapalāśākṣīm manmathasya ratīm yathā |  
iṣṭāṃ sarvasya jagataḥ pūrṇacandrāprabhāmiva || 5.15.30 ||

bhūmau sutanumāsīnāṃ niyatāmiva tāpasīm |  
niḥśvāsabahulāṃ bhīruṃ bhujagendravadhūmiva || 5.15.31 ||

śokajālena mahatā vitatena na rājatīm |  
saṃsaktāṃ dhūmajālena śikhāmiva vibhāvasoḥ || 5.15.32 ||

tāṃ smṛtīmiva sandigdhāmṛddhiṃ nipatitāmiva |  
vihatāmiva ca śraddhāmāsāṃ pratihatāmiva || 5.15.33 ||

sopasargāṃ yathā siddhiṃ buddhiṃ sakaluṣāmiva |  
abhūtenāpavādena kīrtiṃ nipatitāmiva || 5.15.34 ||

rāmoparodhavyathitāṃ rakṣogaṇanipīditām |  
abalāṃ mṛgaśāvākṣiṃ vīkṣamāṇāṃ tatastataḥ || 5.15.35 ||

bāṣpāmbuparipūrṇena kṛṣṇavakrākṣipakṣmaṇā |  
vadanenāprasannena niḥśvasantīṃ punaḥ punaḥ || 5.15.36 ||

malapaṅkadharāṃ dīnāṃ maṇḍanārhamamaṇḍitām |  
prabhāṃ nakṣatrarājasya kālameghairivāvṛtām || 5.15.37 ||

tasya sandidihe buddhistathā sītāṃ nirīkṣya ca |  
āmnāyānāmayogena vidyāṃ praśithilāmiva || 5.15.38 ||

duḥkhena bubudhe sītāṃ hanumānanalaṅkṛtām |  
saṃskāreṇa yathā hīnāṃ vācamarthāntaraṃ gatām || 5.15.39 ||

tāṃ samīkṣya viśālākṣiṃ rājaputrīmaninditām |  
tarkayāmāsa sīteti kāraṇairupapādayan || 5.15.40 ||

vaidehyā yāni cāṅgeṣu tadā rāmo'nvakīrtayat |  
tānyābharaṇajālāni gātraśobhīnyalakṣayat || 5.15.41 ||

sukṛtau karṇaveṣṭau ca śvadaṃṣṭrau ca susaṃsthitau |  
maṇividrumacitrāṇi hasteṣvābharaṇāni ca || 5.15.42 ||

śyāmāni cirayuktatvāt tathā saṃsthānavanti ca |  
tānyevaitāni manye'haṃ yāni rāmo'nvakīrtayat || 5.15.43 ||

tatra yānyavahīnāni tānyahaṃ nopalakṣaye |  
yānyasyā nāvahīnāni tānīmāni na saṃśayaḥ || 5.15.44 ||

pītaṃ kanakapaṭṭābhaṃ srastaṃ tadvasanaṃ śubham |  
uttarīyaṃ nagāsaktaṃ tadā dr̥ṣṭaṃ plavaṅgamaih || 5.15.45 ||

bhūṣaṇāni ca mukhyāni dr̥ṣṭāni dharaṇītale |  
anayaivāpaviddhāni svanavanti mahānti ca || 5.15.46 ||

idaṃ ciragr̥hītātavad vasaṇaṃ kliṣṭavattaram |  
tathāpyanūnaṃ tadvarṇaṃ tathā śrīmadyathetarat || 5.15.47 ||

iyam kanakavarṇāṅgī rāmasya mahiṣī priyā |  
praṇaṣṭāpi satī yasya manaso na praṇaśyati || 5.15.48 ||

iyam sā yatkr̥te rāmaścaturbhiriha tapyate |  
kāruṇyenānṛśaṃsyena śokena madanena ca || 5.15.49 ||

strī praṇaṣṭeti kāruṇyādāśritetyānṛśaṃsyataḥ |  
patnī naṣṭeti śokena priyete madanena ca || 5.15.50 ||

asyā devyā yathārūpamaṅgapratyaṅgasauṣṭhavam |  
rāmasya ca yathārūpaṃ tasyeyamasitekṣaṇā || 5.15.51 ||

asyā devyā manastasmim̐stasya cāsyāṃ pratiṣṭhitam |  
teneyaṃ sa ca dharmātmā muhūrtamapi jīvati || 5.15.52 ||

duṣkaraṃ kṛtavān rāmo hīno yadanayā prabhuh |  
dhārayatyātmano dehaṃ na śokenāvasīdati || 5.15.53 ||

evam sītāṃ tathā dr̥ṣṭvā hr̥ṣṭaḥ pavanasambhavaḥ |  
jagāma manasā rāmaṃ praśaśaṃsa ca taṃ prabhum || 5.15.54 ||

|| ityārṣe śrīmadrāmāyaṇe vālmīkīye ādikāvye  
sundarakāṇḍe pañcadaśaḥ sargaḥ ||